

दिनाङ्क :- 03.04.2025

प्रातः - 06:55

लोकसभा/वक्फ-विधेयकम्

लोकसभया संशोधनात्मकम् वक्फ-विधेयकम् स्वीकृतम्। विपक्षिभिः प्रस्तुतानि संशोधनानि अस्वीकृत्यैव द्वात्रिंशदधिकद्विशतमतानामुत्तरे- अष्टाशीत्यधिक-द्विशतमतैः विधेयकमिदम् अङ्गीकृतम्। लोकसभायां गतमध्यरात्र्याः अनन्तरमपि विधेयकेऽस्मिन् परिचर्चा जाता। विधेयकस्यास्योद्देश्यमस्ति यत् वक्फ- प्रबन्धनान्तर्गतानि चलाचलधनानि पारदर्शिततया क्षेत्रीयाधिकारिभिस्समं समन्वयं संस्थाप्य प्रबन्धितानि स्युरिति। विधेयकमिदं मुस्लिम- महिलाभ्यः विशेषतया विधवाभ्यः परित्यक्तृभ्यश्च सामाजिकार्थिकदृष्ट्या स्थितौ परिष्कारप्रदानमस्ति। सहैव हि विधेयकमिदं समेषां मुस्लिमसमुदायानां वक्फ-प्रबन्धने प्रातिभाग्यमपि प्रयच्छति। विधेयकेऽस्मिन् विवादस्य प्रत्युत्तरे अल्पसंख्यकमन्त्रिणा किरणरिजिजु इत्यनेन उक्तं यत् वक्फ-बोर्ड इत्यमुम् इतोऽप्यधिकतया उदारं भवितव्यम् येन वक्फ-प्रशासनं निर्णयग्रहणे अन्येषां मुस्लिमसम्प्रदायानां प्रातिनिध्यं स्वीकुर्यादिति। मन्त्रिणा एतदपि उक्तं यत् वक्फ प्रबन्धनस्य वैधानिक- प्रपत्रादिषु मुस्लिमधर्मोत्तरजनानां हस्तक्षेपादिकं स्वीकरणीयं नास्तीत्यपि उक्तमस्ति। तेनोक्तं यत् भारतं अल्पसंख्यकेभ्यः सर्वाधिकतया सुरक्षितं राष्ट्रं वर्तते। विपक्षिभिः मोदीप्रशासने अल्पसंख्यकविरोधी अस्तीति प्रत्यारोपस्य खण्डनं कुर्वता मन्त्रिणा प्रोक्तं यत् — मोदीप्रशासनेन पारसी- सदृशेभ्यः अत्यल्प संख्यकेभ्यः अपि अधिकाराणि सन्ति प्रदत्तानि।

बाइट- किरण रिजिजु —

इतः पूर्वं विधेयकमिमं सदनपक्षे संस्थापतया मन्त्रिणा प्रोक्तं यत् अस्य विधेयकस्य सम्बन्धः मुस्लिमधर्मावलम्बिनां धार्मिकव्यवहारेषु कथमपि सम्बन्धः नास्तीति। विपक्षिभ्यः उत्तरं ददता गृहमन्त्रिणा अमितशाहेन उक्तं यत् मन्त्रिमण्डलेन अनुमोदितम्,

संयुक्तसंसदीयसमित्या विस्तृत-विचार- विनिमयानन्तरञ्च संस्तुतमिदं विधेयकमस्तीति। श्रीशाहेन उक्तं यत् एषा विस्तृता भ्रान्तिः अस्ति यत् विधेयमिदं मुस्लिमधर्मावलम्बिनां धार्मिकाचरणेषु हस्तक्षेपं करिष्यतीति।

प्रधानमन्त्री थाईलैण्ड- यात्रा

प्रधानमन्त्री नरेन्द्रमोदी द्विदिवसीय- यात्रायां थाईलैण्डे प्रति प्रस्थास्यति। प्रधानमन्त्री अद्य प्रातः बिमस्के- शिखरसम्मेलनम् इत्यस्मिन् भागग्रहणाय प्रयाति। यात्रेयं श्रीमोदिनः तृतीया थाईलैण्डेयात्रा वर्तते। श्रीमोदी अद्य संध्यायां बैंकॉकनगरे स्वकीयेन थाई-समकक्षेण श्रीपैतोंगतार्न- शिनवात्रा इत्यनेन सह द्विपक्षीय चर्चा विधास्यति। सः द्विपक्षीयसम्बन्धानां समीक्षात्मकं पुनरावलोकनमपि करिष्यतीति वर्ताहराणाम् अनुमानमस्ति।

ट्रम्प-टैरिफ

अमेरिकादेशस्य राष्ट्रपतिः ढोनाल्ड् ट्रम्पः पारस्परिक-टैरिफ इत्यस्य घोषणाम् अकरोत्। तदनुसारं नैकेषां देशानामुपरि टैरिफ इत्यस्य अनुमोदनं भविष्यति, यद्धि तस्य आयातस्य षड्विंशतिः परिशतात्मकं भविष्यति। वार्ताहरैस्सह भाषमाणेन राष्ट्रपतिना प्रोक्तं यत् टैरिफ इति पूर्णतया पारस्परिकं न भविष्यति, सहैव हि अमेरिकादेशः तेभ्यः राष्ट्रेभ्यः वाशिंग्टन — इत्यस्योपरि योजितानां शुल्कानां प्रायशः अर्धपरिमितमेव स्वीकरिष्यतीति।

क्रीडावार्तायाम्

मनुभाकर इत्येषा भुशुण्ठिकया लक्ष्यभेदिका क्रीडिका लक्ष्यभेदीनां त्रिचत्वारिंशत्सदस्यानां भारतीयदलस्य नेतृत्वं करिष्यति। अर्जेन्टिनायाः ब्यूनस-आयर्स इत्यत्र अद्यारभ्य आरम्भमाणे आई.एस.एस.एफ. विश्वचषकस्पर्धायां पञ्चचत्वारिंशद्देशेभ्यः चतुश्शताधिकाः क्रीडिकाः भागं भजन्ते।